



Mai te mau matahiti ato'a, i te ārea nō te 20 nō mē, e fa'ahanahana te ta'atira'a Haururu i te taimē e ha'amo'e ai te ha'aputurā'a feti'a ō Matari'i mai roto atu i te ra'i pōuri ō te Fenua nei ē, tae roa atu i te taimē e hiti fa'ahou mai ai 'oia, 'ei tāpa'o nō te tau 'āpī i te 'āva'e nōvema. Nō reira, 'ua pi'ihia te ārea taimē e haere mai te 'āva'e nōvema ē e hope i te 'āva'e mē, ò : **Te tau matari'i i ni'a** ; 'āre'a, terā e ha'amata mai te 'āva'e mē ē, tae atu i te 'āva'e nōvema, 'o : **Te tau matari'i i raro** ia.

Nō te ta'atira'a Haururu, 'o te taimē ato'a ia nō te mau ha'api'ira'a 'e nō te ha'amaurā'a i tāna mau 'ōpuarā'a e ha'amaita'i i te 'ōire ō Papeno'o, nā roto i te mau rautira'a e rave rau, 'o tāna i niu i ni'a i taua fa'anahonahora'a ra ō te tau.

I tōna pae, 'ua ha'apao ato'a na te Pū nō te ta'ere 'e te faufa'a tumu i tāna mau arata'ira'a nō te ha'amana'ora'a i te hō'ē 'e i te tahi ō na tau e piti i ni'a nei, i piha'i iho i teie ta'atira'a.

Mā te hō'ē poro'i faufa'a rahi nō tō tātou iho nei mau motu, nō tō tātou Fenua nei ē, tō teie pae Moana Patifita, nō te mau fenua rarahi, 'ei ha'apotorā'a : nō tō te ao tā'āto'a nei, i teie ā matahiti, 'aita i 'aramōina i te Pū nō te ta'ere 'e te faufa'a tumu i teie peu tutu'u.

Nō reira, 'ua pāpa'i 'o Hinano TAERO i te poro'i ha'amaita'ira'a nō te mau hotu ato'a i hō-noa-hia mai i roto i teie ao i **Te tau matari'i i ni'a**. 'Ua fa'a'ite ato'a 'oia i te 'ā'au mēhara nō te 'auhune i ni'a i tō tātou nei Fenua ē, tā te nuna'a e fāna'o noa ra ā i te mau hotu mai te mā'a tupu, te mau pota, te mau no'ano'a rau... i te taimē tomora'a i roto i **Te tau matari'i i raro**.



Ē te hi'ora'a : teie ia vaira'a nō tāna poro'i iti 'o tei pū'ohuhia 'e te tapa 'uru... E mau no'ano'a 'e e mau 'ū rau, 'ei faufa'a 'ōti'a 'ore nō roto mai i te repo ō te 'āua tiare ā te Pū nō te ta'ere 'e te faufa'a tumu e vai nei i Nu'uroa !

'O te reira ato'a ho'i te 'auhune i ni'a i te fenua !

Doris MARUOI